

*śrīḥ*  
*śrīmatē rāmānujāya namaḥ*  
*śrīmatē nigamāntamahādēśikāya namaḥ*  
*śrīsītālakṣmaṇabharataśatrughnahanumatsamēta śrīrāmacandra*  
*parabrahmaṇē namaḥ*

*śrīmadrāmāyaṇē vālmīkiyē ādikāvye yuddhakāṇḍē*  
**॥ pañcasaptatitamaḥ sargaḥ ॥**

*This document has been prepared by*  
*Sunder Kidāmbi*  
*with the blessings of*  
*śrī raṅgarāmānuja mahādēśikan*  
*His Holiness śrīmad āṇḍavan śrīraṅgam*

śrīḥ  
śrīmatē rāmānujāya namaḥ  
śrīmatē nigamāntamahādēśikāya namaḥ  
śrīsītālakṣmaṇabharataśatrughnahanumatsamēta śrīrāmacandra  
parabrahmaṇē namaḥ

## ॥ pañcasaptatitamaḥ sargaḥ ॥

laṅkāyā dahanam rakṣasām vānarāṇām ca ghōram yuddham

tatō'bravīnmahātējāḥ

sugrīvō vānarēśvaraḥ |

arthyaṃ vijñāpayamaṃscāpi

hanūmantamidaṃ vacaḥ || 6.75.1 ||

yatō hataḥ kumbhakarṇaḥ

kumārāśca niṣūditāḥ |

nēdānīmupanirhāraṃ

rāvaṇō dātumarhati || 6.75.2 ||

yē yē mahābalāḥ santi

laghavaśca plavaṅgamāḥ |

laṅkāmaḥipatantvāśu

gṛhyōlkāḥ plavagarṣabhāḥ || 6.75.3 ||

tatō'staṃ gata ādityē

raudrē tasmin niśāmukhē |

laṅkāmaḥimukhāḥ sōlkā

jagmustē plavagarṣabhāḥ || 6.75.4 ||

ulkāhastairharigaṇaiḥ  
 sarvataḥ samabhidrutāḥ |  
 ārakṣasthā virūpākṣāḥ  
 sahasā vipradudruvuḥ || 6.75.5 ||

gōpurāṭṭapratōliṣu  
 caryāsu vividhāsu ca |  
 prāsādēṣu ca saṃhr̥ṣṭāḥ  
 sasr̥justē hutāśanam || 6.75.6 ||

tēṣāṃ gr̥hasahasrāṇi  
 dadāha hutabhuk tadā |  
 prāsādāḥ parvatākārāḥ  
 patanti dharaṇītalē || 6.75.7 ||

agururdahyatē tatra  
 paraṃ caiva sucandanam |  
 mauktikā maṇayaḥ snigdhā  
 vajraṃ cāpi pravālakam || 6.75.8 ||

kṣaumaṃ ca dahyatē tatra  
 kauśēyaṃ cāpi śōbhanam |  
 āvikaṃ vividhaṃ caurṇaṃ  
 kāñcanaṃ bhāṇḍamāyudham || 6.75.9 ||

nānāvikṛtasamsthānaṃ  
 vājibhāṇḍaparicchadam |  
 gajagraivēyakakṣyāśca  
 rathabhāṇḍāṃśca saṃskṛtān || 6.75.10 ||

tanutrāṇi ca yōdhānāṃ  
 hastyaśvānāṃ ca varma ca |  
 khaḍgā dhanūṃṣi jyābāṇā -  
 stōmarāṅkuśaśaktayaḥ || 6.75.11 ||

rōmajam vālajam carma  
 vyāghrajam cāṇḍajam bahu |  
 muktāmaṇivitrāṃśca  
 prāsādāṃśca samantataḥ || 6.75.12 ||

vividhānastrasaṅghātā -  
 nagnirdahati tatra vai |  
 nānāvidhān gṛhāṃścitrān  
 dadāha hutabhuk tadā || 6.75.13 ||

āvāsān rākṣasānāṃ ca  
 sarvēśāṃ gṛhagr̥dhnunām |  
 hēmacitratanutrāṇāṃ  
 sragbhāṇḍāambaradhāriṇām || 6.75.14 ||

sīdhupānacalākṣāṇāṃ  
 madavihvalagāminām |  
 kāntālambitavastrāṇāṃ  
 śatrusaṅjātamanyunām || 6.75.15 ||

gadāśūlāsihastānāṃ  
 khādatāṃ pibatāmapi |  
 śayanēṣu mahārḥṣu  
 prasuptānāṃ priyaiḥ saha || 6.75.16 ||

trastānāṃ gacchatāṃ tūrṇaṃ  
putrānādāya sarvataḥ |  
tēṣāṃ śatasahasrāṇi  
tadā laṅkānivāsinām || 6.75.17 ||

adahaḥ pāvakaṣṭra  
jajvāla ca punaḥ punaḥ |  
sāravanti mahārḥāṇi  
gambhīraguṇavanti ca || 6.75.18 ||

hēmacandrārdhacandrāṇi  
candraśālōnnatāni ca |  
tatra citragavākṣāṇi  
sādhiṣṭhānāni sarvaśaḥ || 6.75.19 ||

maṇividrumacitrāṇi  
spṛśantīva divākaram |  
krauñcabarhiṇavīṇānāṃ  
bhūṣaṇānāṃ ca niḥsvanaiḥ || 6.75.20 ||

nāditānyacalābhāni  
vēśmānyagnirdadāha saḥ |  
jvalanēna parītāni  
tōraṇāni cakāśirē || 6.75.21 ||

vidyudbhiriva naddhāni  
mēghajālāni gharmagē |  
jvalanēna parītāni  
gṛhāṇi pracakāśirē || 6.75.22 ||

dāvāgnidīptāni yathā  
śikharāṇi mahāgirēḥ |  
vimānēṣu prasuptāśca  
dahyamānā varāṅganāḥ || 6.75.23 ||

tyaktābharaṇasaṃyōgā  
hāhētyuccairvicukruśuḥ |  
tatra cāgniparītāni  
nipēturbhavanānyapi || 6.75.24 ||

vajrivajrahatānīva  
śikharāṇi mahāgirēḥ |  
tāni nirdahyamānāni  
dūrataḥ pracakāśirē || 6.75.25 ||

himavacchikharāṇīva  
dahyamānāni sarvaśaḥ |  
harmyāgrairdahyamānaiśca  
jvālāprajvalitairapi || 6.75.26 ||

rātrau sā dṛśyatē laṅkā  
puṣpitairiva kiṃśukaiḥ |  
hastyadhyakṣairgajairmuktai -  
rmuktaiśca turagairapi |  
babhūva laṅkā lōkāntē  
bhrāntagrāha ivārṇavaḥ || 6.75.27 ||

aśvaṃ muktaṃ gajā dṛṣṭvā  
kvacid bhītō'pasarpati |

*bhītō bhītaṃ gajaṃ dr̥ṣṭvā*  
*kvacidaśvō nivartatē || 6.75.28 ||*

*laṅkāyāṃ dahyamānāyāṃ*  
*śuśubhē ca mahōdadhiḥ |*  
*chāyāsaṃsaktasalilō*  
*lōhitōda ivārṇavaḥ || 6.75.29 ||*

*sā babhūva muhūrtēna*  
*haribhirdīpitā purī |*  
*lōkasyāsyā kṣayē ghōrē*  
*pradīptēva vasundharā || 6.75.30 ||*

*nārījanasya dhūmēna*  
*vyāptasyōcairvinēduṣaḥ |*  
*svanō jvalanataptasya*  
*śuśruvē śatayōjanam || 6.75.31 ||*

*pradagdhakāyānaparān*  
*rākṣasān nirgatān bahiḥ |*  
*sahasā hyutpatanti sma*  
*harayō'tha yuyutsavaḥ || 6.75.32 ||*

*udghuṣṭaṃ vānarāṇāṃ ca*  
*rākṣasānāṃ ca niḥsvanam |*  
*diśō daśa samudraṃ ca*  
*pr̥thivīṃ ca vyanādayat || 6.75.33 ||*

*viśalyau ca mahātmānau*  
*tāvubhau rāmalakṣmaṇau |*

asambhrāntau jagṛhātu -

stē ubhē dhanuṣī varē || 6.75.34 ||

tatō visphārayāmāsa

rāmaśca dhanuruttamam |

babhūva tumulaḥ śabdō

rākṣasānāṃ bhayāvahaḥ || 6.75.35 ||

aśōbhata tadā rāmō

dhanurvisphārayan mahat |

bhagavāniva saṅkruddhō

bhavō vēdamayaṃ dhanuḥ || 6.75.36 ||

udghuṣṭaṃ vānarāṇāṃ ca

rākṣasānāṃ ca niḥsvanam |

jyāśabdastāvubhau śabdā -

vati rāmasya śuśruvē || 6.75.37 ||

vānarōdghuṣṭaghōṣaśca

rākṣasānāṃ ca niḥsvanaḥ |

jyāśabdaścāpi rāmasya

trayaṃ vyāpa diśō daśa || 6.75.38 ||

tasya kārmukanirmuktaiḥ

śaraistatpuragōpuram |

kailāsaśṛṅgapratimaṃ

vikīrṇamabhavad bhuvi || 6.75.39 ||

tatō rāmaśarān dṛṣṭvā

vimānēṣu gṛhēṣu ca |

sannāhō rākṣasēndrāṇām  
tumulaḥ samapadyata || 6.75.40 ||

tēṣām sannahyamānānām  
siṃhanādaṃ ca kurvatām |  
śarvarī rākṣasēndrāṇām  
raudrīva samapadyata || 6.75.41 ||

ādiṣṭā vānarēndrāstē  
sugrīvēṇa mahātmanā |  
āsannaṃ dvāramāsādya  
yudhyadhvaṃ ca plavaṅgamāḥ || 6.75.42 ||

yaśca vō vitathaṃ kuryāt  
tatra tatrāpyupasthitaḥ |  
sa hantavyō'bhisamplutya  
rājasāsanadūṣakaḥ || 6.75.43 ||

tēṣu vānaramukhyēṣu  
dīptōlkōjjvalapāṇiṣu |  
sthitēṣu dvāramāśritya  
rāvaṇaṃ krōdha āviśat || 6.75.44 ||

tasya jṛmbhitavikṣēpād  
vyāmiśrā vai diśō daśa |  
rūpavāniva rudrasya  
manyurgātrēṣvadṛśyata || 6.75.45 ||

sa kumbhaṃ ca nikumbhaṃ ca  
kumbhakarṇātma jāvubhau |

prēṣayāmāsa saṅkruddhō

rākṣasairbahubhiḥ saha || 6.75.46 ||

yūpākṣaḥ śōṇitākṣaśca

prajaṅghaḥ kampanastathā |

niryayuḥ kaumbhakarṇibhyāṃ

saha rāvaṇaśāsanāt || 6.75.47 ||

śaśāsa caiva tān sarvān

rākṣasān sa mahābalān |

rākṣasā gacchatādyaiva

siṃhanādaṃ ca nādayan || 6.75.48 ||

tatastu cōditāstēna

rākṣasā jvalitāyudhāḥ |

laṅkāyā niryayurvīrāḥ

praṇadantaḥ punaḥ punaḥ || 6.75.49 ||

rakṣasāṃ bhūṣaṇasthābhi -

rbhābhiḥ svābhiśca sarvaśaḥ |

cakrustē saprabhaṃ vyōma

harayaścāgnibhiḥ saha || 6.75.50 ||

tatra tārādhipasyābhā

tārāṇāṃ bhā tathaiva ca |

tayōrābharaṇābhā ca

jvalitā dyāmabhāsayat || 6.75.51 ||

candrābhā bhūṣaṇābhā ca

grahāṇāṃ jvalatāṃ ca bhā |

harirākṣasasainyāni

bhrājayāmāsa sarvataḥ || 6.75.52 ||

tatra cārdhapradīptānāṃ

gṛhāṇāṃ sāgaraḥ punaḥ |

bhābhiḥ saṃsaktasalila -

ścalōrmih śuśubhē'dhikam || 6.75.53 ||

patākādhvajasaṃyukta -

muttamāsiparaśvadham |

bhīmāśvarathamātaṅgaṃ

nānāpattisamākulam || 6.75.54 ||

dīptaśūlagadākhaḍga -

prāsatōmarakārmukam |

tad rākṣasabalaṃ bhīmaṃ

ghōravikramapauruṣam || 6.75.55 ||

dadṛśē jvalitaprāsaṃ

kiṅkiṇīśatanāditam |

hēmajālācitabhujam

vyāvēṣṭitaparaśvadham || 6.75.56 ||

vyāghūrṇitamahāśastraṃ

bāṇasaṃsaktakārmukam |

gandhamālyamadhūtsēka -

sammōditamahānilam || 6.75.57 ||

ghōraṃ śūrajanākīrṇam

mahāmbudharaniḥsvanam |

tad dṛṣṭvā balamāyātaṃ  
rākṣasānāṃ durāsadam || 6.75.58 ||

sañcacāla plavaṅgānāṃ  
balamuccairnanāda ca |  
javēnāplutya ca puna -  
stad balaṃ rakṣasāṃ mahat || 6.75.59 ||

abhyayāt pratyaribalaṃ  
pataṅgā iva pāvakaṃ |  
tēṣāṃ bhujaparāmarśa -  
vyāmrṣṭaparighāśani || 6.75.60 ||

rākṣasānāṃ balaṃ śrēṣṭhaṃ  
bhūyaḥ paramasōbhata |  
tatrōnmattā ivōtpētu -  
rharayō'tha yuyutsavaḥ || 6.75.61 ||

taruśailairabhighnantō  
muṣṭibhiśca niśācarān |  
tathaivāpatatāṃ tēṣāṃ  
harīṇāṃ niśitaiḥ śaraiḥ || 6.75.62 ||

śirāṃsi sahasā jahrū  
rākṣasā bhīmavikramāḥ |  
daśanairhatakarṇāśca  
muṣṭibhirbhinnamastakāḥ |  
śilāprahārabhagnāṅgā  
vicērustatra rākṣasāḥ || 6.75.63 ||

tathaiivāpyaparē tēṣāṃ  
kapīnāmasibhiḥ śitaiḥ |  
pravarānabhitō jaghnu -  
rghōrarūpā niśācarāḥ || 6.75.64 ||

ghnantamanyam jaghānānyaḥ  
pātayantamapātayat |  
garhamāṇam jagarhānyō  
daśantamaparō'daśat || 6.75.65 ||

dēhītyanyō dadātyanyō  
dadāmītyaparaḥ punaḥ |  
kiṃ klēśayasi tiṣṭhēti  
tatrānyōnyam babhāṣirē || 6.75.66 ||

vipralambhitaśāstraṃ ca  
vimuktakavacāyudham |  
samudyatamahāprāsaṃ  
muṣṭiśūlāsikuntalam || 6.75.67 ||

prāvartata mahāraudraṃ  
yuddham vānararakṣasām |  
vānarān daśa saptēti  
rākṣasā jaghnurāhavē || 6.75.68 ||

rākṣasān daśa saptēti  
vānarāścābhyapātayan |  
vipralambhitavastraṃ ca  
vimuktakavacadhvajam |

*balaṃ rākṣasamālambya*

*vānarāḥ paryavārayan || 6.75.69 ||*

*|| ityārṣē śrīmadrāmāyaṇē vālmīkiyē ādikāvye  
yuddhakāṇḍē pañcasaptatitamaḥ sargaḥ ||*